

श्रीशारदास्तोत्रम्

Shri Sharada Stotram

sanskritdocuments.org

November 10, 2018

Shri Sharada Stotram

श्रीशारदास्तोत्रम्

Sanskrit Document Information



Text title : shAradAstotram

File name : shAradAstotram.itx

Category : devii, sachchidAnanda-shivAbhinava-nRisiMhabhAratI, devI, sarasvatI

Location : doc_devii

Author : Sachchidananda Shivabhinava Nrisimha Bharati Swamigal

Proofread by : PSA Easwaran psawaswaran at gmail.com

Latest update : November 9, 2018

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

November 10, 2018

sanskritdocuments.org



श्रीशारदास्तोत्रम्



(श्रीशृङ्गाद्रौ श्रीशारदानवरात्रोत्सवसमये)
रत्नावलीनिर्मितशैलशृङ्गविभ्राजदापूर्णसुधाकराभम् ।
आकण्ठरक्ताम्बरसंवृताङ्घ्रा मुखाम्बुजं भाति जगज्जनन्याः ॥ १ ॥
आकण्ठमानम्रजनानुरागो ममेति लोकस्य विबोधनाय ।
आकण्ठरक्ताम्बरसंवृताङ्गी पद्मोत्थजाया प्रविभाति नूनम् ॥ २ ॥
एवं सर्वजगन्त्यप्युत्सङ्गे सन्निधाय रक्षामि ।
इति बोधनाय जगतामङ्के बालं दधासि मातस्त्वम् ॥ ३ ॥
शिशुमिव पदनतलोकं परिरक्षामीति बोधनायैव ।
अङ्के निधाय बालं भातीयं पङ्कजातभवदयिता ॥ ४ ॥
स्थालीपुलाकाख्यनयेन मातर्जगन्ति सर्वाण्यपि पालयामि ।
इत्येतदर्थस्य विबोधनाय बालं निजाङ्के विदधासि किं त्वम् ॥ ५ ॥
एकमेवाम्बरं वाणि विरूपं च वदन्ति हि ।
नवाम्बराणि धत्से त्वं सुरूपाणि कथं वद ॥ ६ ॥
आकाशवत्सर्वगतश्च नित्य इत्यादि वेदेऽम्ब किलाम्बरस्य ।
प्रत्नत्वमेकत्वमपि प्रसिद्धं कथं नवत्वं समभूदमुष्मिन् ॥ ७ ॥
पुराणवस्त्राणि न धारयामि नवाम्बराण्येव तु धारयामि ।
इति प्रबोधाय जनस्य नूनं नवाम्बराण्येव दधाति वाणी ॥ ८ ॥
भवन्तु विजरामराः पदसरोजनम्रा इति
प्रकृष्टदयया विधेः सखि सरोजतुल्यानने ।
करस्थकलशामृतं नतजनाय दातुं स्वयं
महार्हमणिनिर्मितं चषकमम्ब धत्से किमु ॥ ९ ॥
त्यक्ष्यामि नैव रागं कालत्रितयेऽपि नम्रवर्गेषु ।

इति बोधनाय वाणी रक्तसुमानां त्रयं धत्ते ॥ १० ॥

हंसैरेव परैः सेव्या नाहमन्यैर्जनैरिति ।

प्रबोधनकृते मातर्हंसं वाहं करोषि किम् ॥ ११ ॥

हंसे हि शब्दे किमु मुख्यवृत्त्या स्थिताहमेवेति विबोधनाय ।

विभासि हंसे जगदम्बिके त्वमित्यस्मदीये हृदये विभाति ॥ १२ ॥

हंसोऽप्यहंस इति बोधमवाप्य मुक्तिं

प्राप्तः परस्तव पदाम्बुजसंश्रयाद्यत् ।

तस्मात्तवाम्ब पदयुग्ममयं मुमुक्षु-

हंसः समाश्रयति वाहनतामवाप्य ॥ १३ ॥

विरिञ्चिहृदयाम्बुजप्रमददानसूर्यप्रभे

विचित्रगतिचातुरीप्रथितपादपङ्केरुहे ।

करोति किमयं सदा गमनचातुरीप्राप्तये

मरालकुलनायकस्तव पदाब्जसेवां मुदा ॥ १४ ॥

हंसो बाह्यान्धकारप्रदलनचतुरो ह्यहि मोदप्रदायी

पद्मानामेष मेऽन्तःस्थिततिमिरततेर्वारयित्र्याश्च रात्रौ ।

अप्यामोदप्रदात्र्या नतहृदयसरोजातपङ्केरधस्तात्

भूतो हीत्येव बोधं रचयितुमिव किं हंसमारोहसीशे ॥ १५ ॥

कर्तुमात्मनि सार्था किं वृषेन्द्रः पुर एतु नः ।

इत्यादिकां श्रुतिं वाणि पुरस्तात्कुरुषे वृषम् ॥ १६ ॥

वृषभो वृषभो नो चेत्कथं तव पदाम्बुजम् ।

वाणि सेवितुमर्हः स्यात्तस्माद्दृषभ एव हि ॥ १७ ॥

वृषं पुरस्तात्कुरुषे किमद्य वृषप्रदानाय नमज्जनेभ्यः ।

द्रुतं पयोजन्मभवप्रमोदपयोधिराकाशशिबिम्बपङ्के ॥ १८ ॥

पशुपः शिवोऽयमिति तं विहाय किं वाक्तप्रदामाशु ।

पशुतानिवृत्तयेऽयं वृषभस्त्वां सेवते मातः ॥ १९ ॥

शार्दूलचर्म परिवीक्ष्य भवाङ्गसंस्थं

भीतः पलाय्य तव सन्निधिमागतः किम् ।

उक्षाधिपः सरसिजासनधर्मपत्नि

ब्रूह्यद्य संशयनिमग्नमतेर्ममाशु ॥ २० ॥

पुनरुपनयनं पुंसो वृषाधिरोहे न कामिन्याः ।
 दर्शयति तत्स्त्रियोऽपि हि वृषभारूढा त्रिनेत्रेयम् ॥ २१ ॥
 नीलकण्ठस्य सार्वज्ञ्यमूलं त्वत्पादसेवनम् ।
 इति सम्बोधयन्नीलकण्ठस्त्वां सेवते किमु ॥ २२ ॥
 शिखी मुण्डी जटीत्याद्याः सर्वे त्वत्सेवका इति ।
 द्योतनाय शिखी किं वा मातस्त्वामेव सेवते ॥ २३ ॥
 निशम्य सम्प्रेषितवान्मयूरमुद्धर्ष इत्येव पितृष्वसुः किम् ।
 षडाननो ब्रूहि गिरां सवित्रि नम्रस्य सन्देहयुजो ममाशु ॥ २४ ॥
 किं वर्णयामि तव सुन्दरतां मनुष्यो
 यत्सुन्दरत्वमभिवीक्ष्य मयूरपक्षी ।
 हित्वा विरूप इति षण्मुखमाशु मातः
 वासं करोति तव पादसरोजमूले ॥ २५ ॥
 दृष्ट्वा त्वदीयकचसन्ततिनीलमेघं
 सर्वर्तुषूदनमेत्य मयूर एष ।
 नित्यप्रहर्षदतया विरहासहिष्णुः
 नूनं त्वदङ्घ्रिनिकटे स्थितिमातनोति ॥ २६ ॥
 केका न पूजयेयुस्त्वां भुवनेऽस्मिन्महोत्सवे वाणि ।
 इति नाग्नैव हि वक्तुं भाति त्वत्सन्निधौ केकी ॥ २७ ॥
 शिखिसूर्यचन्द्रमुख्यानहमेवास्थाय पालयामीदम् ।
 जगदिति निबोधनार्थं वागीश्वरि भासि शिखिनमास्थाय ॥ २८ ॥
 शम्भौ सन्ति शशाङ्कसूर्यशिखिनो नेत्रापदेशात्सदा
 सागर्भ्यं त इमे निरीक्ष्य गिरिजानाथस्य मातस्त्वयि ।
 वक्त्रारक्तपटीसुवाहमिषतः सेवां सदा कुर्वते
 मोदादेव हि ते न चात्र विशयः कश्चिद्विरां देवते ॥ २९ ॥
 केकातोऽपि मनोहरेण वचसा त्वन्निर्जितः केक्यं
 पादाम्भोजयुगं प्रपन्न इति मच्चित्ते विभात्यम्बिके ।
 जेतुः पादयुगप्रपत्तिरथवा देशान्तरावस्थितिः
 युक्तं चान्यतरज्जितस्य विबुधाः प्राहुर्यतो भारति ॥ ३० ॥

शिखिवच्छुद्ध एवेति नाम्नेवाह यतः शिखी ।
 तस्मात्त्वद्वाहता चास्य युक्तैव विधिवल्लभे ॥ ३१ ॥
 मुक्ताहारमिमं जगज्जननि ते शुभ्राहिबुद्ध्या किमु
 ग्रीवास्थं ह्ययमग्रहीद्भुजगभुगभोक्तुं ततो लब्धधीः ।
 नायं सर्प इति स्वमोहमधुनापहोतुमेवात्यज-
 न्नेवालङ्कृतिलक्ष्यतः परमहो धत्ते बुधः पूर्ववत् ॥ ३२ ॥
 आद्या मत्समयी तनुर्मधुरिपोः कौर्म द्वितीयं वपु-
 स्तद्युगमं त्वमिहाम्ब नेत्रपदयोर्व्याजेन धत्से यतः ।
 तस्माच्चक्रयुगं तवोरसि कुचव्याजेन भात्यम्बिके
 तस्मादेव खगेश्वरश्च सततं त्वां सेवते मोदतः ॥ ३३ ॥
 विष्णौ वीक्ष्य जडाधिवासमथ च स्वामित्रशायित्वम-
 प्यण्डोद्भूतपतिर्विहाय तमिमं विज्ञानरूषामयम् ।
 त्वामेवाद्य निषेवते खलु मुदा वाग्देवि युक्तं च त-
 त्को वा शत्रुसहासिकां हि सहते लोकेषु विद्वज्जनः ॥ ३४ ॥
 भूताकाशचरेट् त्वमेव भुवने सिद्धं हि का तेन मे
 वृद्धिश्चाभवदित्यवेत्य खगराणूनां गिरां देवते ।
 हार्दाकाशचराधिपत्यमपि मे भूयादितीच्छावशात्
 तत्रास्यै तव पादपङ्कजयुगीसेवां करोत्यादरात् ॥ ३५ ॥
 विनतातनूद्भवत्वं प्रकटं प्रभवेद्विनत्यैव ।
 इति बुद्ध्या खगराट् किं विनतस्त्वत्पादपद्मयोर्वाणी ॥ ३६ ॥
 मानसविहरणशीलां देवीं त्यक्तवान्यदेवतासेवा ।
 नैवोचितेति खगराङ्गहति त्वां तादृशी नूनम् ॥ ३७ ॥
 सुवर्णनीकाश भवत्प्रतीककान्तेः परिष्वङ्गत एव सार्था ।
 मुपर्णतेत्यात्मन आकलय्य खगेट् करोत्यम्ब तवाङ्घ्रिसेवाम् ॥ ३८ ॥
 आगत्य कालाहिधिया हि वेणी
 गिहीतुकामः खगराणिरीक्ष्य ।
 निहोतुमिच्छत्ययमम्ब नैजां
 भ्रान्तिं त्वदङ्गेः परिसेवनात्किम् ॥ ३९ ॥
 लोके ह्येकः पक्षः शुक्लश्चान्यश्च कृष्ण एवेह ।

द्वावपि शुक्लौ पक्षौ धत्ते गरुडः किमम्ब तव वाहः ॥ ४० ॥

हस्तान्तरस्थपरशुं शम्भोर्भूषार्थमागतान्नागान् ।

दृष्ट्वा भीतो हरिणश्चरणं शरणं जगाम तव वाणि ॥ ४१ ॥

धत्ते कुरङ्गं विधुरेष पूर्णो मदास्यचन्द्रस्तमधः करोति ।

इत्येतयोर्भेदविबोधनाय कुरङ्गमम्ब त्वमधः करोषि ॥ ४२ ॥

समाश्रयेयं यदि पुष्करस्थ-

मञ्जं तदा स्यात्पतनं हि दर्शं ।

ममेति मत्वा मृगशाबकोऽयं

पदाब्जमेवाश्रयते तवाम्ब ॥ ४३ ॥

शुक्लादौ शशिनं स्वकीयशरणं पूर्णं विचिन्वन्मृगो

वाण्यास्यं तव वीक्ष्य हृष्टहृदयः पूर्णो मया चन्द्रमाः ।

प्राप्तश्चेति तवाङ्घ्रिसन्निधिमसावागत्य वेगात्ततो

नास्मिन्नास्ति ममावकाश इति किं तिष्ठत्ययं भारति ॥ ४४ ॥

पुरा तव पदाम्बुजं हरिण एष सम्पूज्य यो

जगत्प्रभुशिरःस्थिते शशिनि संस्थितं प्राप्तवान् ।

किमद्य हृदि संस्मरंस्तव पदाब्जसेवाफलं

महोत्सवदिदृक्षया चरणसन्निधिं प्राप्तवान् ॥ ४५ ॥

पिबेयुरपि मां सुरा यदि वसामि चन्द्रे तदे-

त्यपायरहितं पदं जिगमिषुश्चिरं सञ्चरन् ।

अपायवचनोज्झितं तव पदाब्जयोरन्तरं

वलोक्य मृगशाबको वसति तत्र वाग्देवि किम् ॥ ४६ ॥

भक्ताज्ञानमहेभा मद्वाहनसन्निरीक्षणादेव ।

निर्यान्त्विति सहसा किं सिंहं वाहं करोषि मातस्त्वम् ॥ ४७ ॥

लालयति वाणि किं त्वां पञ्चास्यः स्कन्धमारोप्य ।

युक्तमिदं भ्रातृणां सोदर्यालालनं लोके ॥ ४८ ॥

विष्ववर्धत्वात्पालकत्वं ममास्ते

संहर्तृत्वं नैजमेवास्ति किं तु ।

स्रष्टुर्भावो वाणि नास्तीति मत्वा

तत्प्राप्त्यै त्वां सेवते पञ्चवक्रः ॥ ४९ ॥

तवाम्बराभावशशीयशृङ्ग-

नीकाशमध्यत्वमयं निशम्य ।

वलग्नकाश्याध्ययनाय किं वा

पदाब्जसेवां विदधाति सिंहः ॥ ५० ॥

नताय पादाम्बुजयोजनाय

राजाधिराजत्वविधित्सया किम् ।

सिंहासनं त्वं वद दातुमम्ब

सिंहं सदा सन्निधिगं करोषि ॥ ५१ ॥

वने जातः सिंहः पुनरपि दरीवासनिरतः

स्वसाम्यं यत्र स्यात्सततवसतिं तत्परिसरे ।

चिकीर्षन्भ्रान्त्या किं तव पदवनेजे नतमनो

गुहावासे दृष्ट्वा वसतिमकरोत्तत्परिसरे ॥ ५२ ॥

नाथस्यापि ममानिवेद्य हरिणः सेवां कथं प्रातनो-

द्वाग्देव्याश्चरणाब्जयोरिति रुषा सारङ्गबालं भृशम् ।

कृत्वा शीघ्रपलायनोत्सवपरं सेवां करोत्यादराद्-

दृश्येशः स्वयमित्यवैमि करुणावारान्निधे शारदे ॥ ५३ ॥

कुरङ्गवेगस्तव दृष्टपूर्वस्तुरङ्गवेगं परिपश्य वाणि ।

इतीव गर्वादधिगम्य मातस्तुरङ्गमस्त्वां परिसेवते किम् ॥ ५४ ॥

तुरङ्गवच्चञ्चलमम्ब चित्तं बद्ध्वा दृढं भक्तिगुणेन शीघ्रम् ।

स्थिरं करोमीति गुणैस्तुरगं नियम्य किं बोधयसे जनांस्त्वम् ॥ ५५ ॥

त्वमश्वपूर्वां श्रियमानताय ददामि तूर्णं त्विति बोधनाय ।

तुरङ्गमग्रे विदधासि मातरितीव मन्ये वद किं तथैव ॥ ५६ ॥

उन्नम्य पादद्वितयं तुरङ्गो वदन्नितीवास्ति गिरां सवित्रि ।

विलङ्घतां किं सरिदीश्वरोऽयमुत्प्लुत्य गच्छेयमथाम्बरं वा ॥ ५७ ॥

पदे पदे दानवश्यता मे भवेच्छचीनाथसमीपवासे ।

उच्चैःश्रवा इत्यधिगम्य मातस्तवाङ्घ्रिसेवां प्रकरोति किं वा ॥ ५८ ॥

अश्वो वाहनतां न याति दिविषद्वृन्दयस्य वेदा इति

प्राहुस्तं च निशम्य रोषसहितस्त्वत्सन्निधिं प्राप्य किम् ।

मिथ्या कर्तुमहो तदीयवचनं देव्यास्तवाम्बानिशं

वाहत्वं कुतुकी जगाम तुरगाधीशो गिरां देवते ॥ ५९ ॥

विहङ्गं कुरङ्गं तुरङ्गं च वाहं

विधायाशुगं भ्रान्तिमासाद्य किं त्वम् ।

गजं मन्दगं वाहमद्यातनोषि

प्रणमस्य मे ब्रूहि वाचामधीशे ॥ ६० ॥

नतेष्टदानाय सदा जलार्द्रकराम्बुजा त्वं यत एव वाणि ।

तस्मादिभोऽप्येष तवाङ्घ्रिसङ्गादानाम्बुसंसिक्तकरो विभाति ॥ ६१ ॥

केचित्प्राहुरनैपुणास्तु कुचयोः साम्यं हि कुम्भस्थले

शुण्डायामथवोरुतौल्यमिभराडिच्छस्तवागादिति ।

नैतत्सम्भविता तनौ कठिनता यस्मात्ततः शारदे

मन्ये ह्युत्सवसेवनाय हरिणा सम्प्रेषितः स्यादिति ॥ ६२ ॥

मम कौशिकवाहनता भवेद्धर्यश्वस्य सेवने किमिति ।

शुक्लेभस्तव वाहः समभून्मातर्न सन्देहः ॥ ६३ ॥

जम्मारौ कौशिकत्वं ह्यथ च तदनुजे वीक्ष्य सम्यग्घरित्वं

त्यक्त्वा ह्रीसाध्वसाभ्यामयमिभकुलराष्ट्रौ शरच्चन्द्रशुभ्रः ।

इन्द्रोपेन्द्रादिसेव्यामपि सकलसुराराध्यपादारविन्दां

त्वामेवातिप्रमोदात्कमलजदयिते सेवते नूनमेतत् ॥ ६४ ॥

मत्पादाब्जप्रणम्रं नरमतितरसा सेवते चेभमुख्या

लक्ष्मीर्हस्ताग्रराजद्वरकनकमयस्त्रग्धरेत्येव बोधम् ।

कर्तुं हस्ताग्रराजद्वरकनकसरं नागराजं प्रधत्से

वाणि प्रब्रूहि किं त्वं कमलजहृदयाम्भोजसूर्यप्रभे मे ॥ ६५ ॥

एकः शुकः प्रसिद्धोऽस्ति पाराशर्यसुतः किल ।

शुकोऽपरस्तु को ब्रूहि शारदे प्रणताय मे ॥ ६६ ॥

एकं शरीरं परिगृह्य पूर्वभवे शुकोऽयं कृतवान्विचारम् ।

मोक्षाय नालं स इतीह देहद्वयं गृहीत्वा किमु सेवते त्वाम् ॥ ६७ ॥

दन्तेषु किं दाडिमबीजबुद्ध्या तवाधरे बिम्बधियाथवायम् ।

शुकः कुतस्त्वन्निकटे चकास्ति सन्देहयुक्ताय वदाशु मातः ॥ ६८ ॥

श्रुत्वा तवाम्बु निनदं किल कीरडिम्भः

कण्ठे तवास्ति शुक इत्ययमाकलय्य ।

इच्छन्विनिर्गमनमस्य बहिस्तवाद्य

हस्ताम्बुजे स्थिरतया वसतीति मन्ये ॥ ६९ ॥

क्षुधाऽऽतुरः कश्चन कीरडिम्म-

स्तृषार्दितोऽन्यश्च तयोर्हि मातः ।

एकस्तु कर्णोत्पलमत्तुमिच्छ-

त्यन्यः करस्थामृतपानकामः ॥ ७० ॥

पादनम्रपुरुषान्किं बोधयितुं लज्जया गिरां देवि ।

अपिधाय नैजरूपं धत्से पुरुषाकृतिं ब्रूहि ॥ ७१ ॥

प्रसवित्र्यां हि सुतानां नैव भवेत्साध्वसं कदाचिदपि ।

मत्वेति बोधनकृते गुरुवररूपं दधासि किं मातः ॥ ७२ ॥

सर्वात्मकत्वमथवा बोधयितुं स्वस्थ सर्वलोकानाम् ।

स्वीकुरुषे किं पौरुषमम्बुजसञ्जातमानिनि ब्रूहि ॥ ७३ ॥

झषौ स्वजातिदोषं किमवलस्वकुलाशनम् ।

मातर्निवेदनायाक्षिव्याजात्कर्णसमीपगौ ॥ ७४ ॥

अशक्नुवन्स्तोतुमहीश्वरस्त्वन्मुखस्य सौन्दर्यमयं जगाम ।

रसातलं वक्रसहस्रतां च निनिन्द कञ्जातभवस्य जाये ॥ ७५ ॥

अशक्नुवन्तस्तव सुन्दरत्वं स्तोतुं महेशाग्निभाजजाताः ।

निनिन्दुरास्येषु हि पञ्चकत्वं षट्द्वं चतुष्ट्वं च गिरां सवित्रि ॥ ७६ ॥

नीलोप्यलोत्थः खलु नीलमेघो

नम्रास्यमध्यात्कविताप्रवाहम् ।

प्रवर्तयत्याशु वदन्ति चैनं

मातस्तवाक्षिप्रभवं कटाक्षम् ॥ ७७ ॥

नीलोत्पले त्वन्नयने हि मात-

स्तदुत्थमेघः करुणाकटाक्षः ।

स नम्रवक्रात्कविताप्रवाहं

प्रवर्तयत्याशु न संशयोऽत्र ॥ ७८ ॥

माला विभात्यम्ब तवाद्य कण्ठे

क्वचिच्च रक्ता कचिदच्छवर्णा ।

बिम्बाधरस्य प्रभया हि नासा-

मणेश्च कन्त्येति वितर्कयामि ॥ ७९ ॥

अक्षीणो नतचित्तसंस्थिततमोनिर्वापणेऽपि क्षम-

श्चाङ्केनाप्ययुतस्तवास्वरजनीनाथो गिरां देवते ।

क्षीणेनाङ्कयुजा बहिःस्थिततमोमात्रापनोदक्षमे-

णाब्जेनायमहो कथं स लभतां साम्यं जगन्मातृके ॥ ८० ॥

देवानामनिमेषताद्य सफला जाता तवाम्बानिशं

वक्राब्जस्य निरीक्षणात्सुरपतेस्तद्वत्सहस्राक्षता ।

गौरीशस्य दशाक्षता कमलजस्याष्टाक्षता भारति

क्रौञ्चारेर्द्विषडक्षतापि फलयुग्जातेति जानीमहे ॥ ८१ ॥

अस्याब्जस्य समाश्रये मं भवेन्मोदो रजन्यां परं

नैवाहीत्यत एव चम्पकसुमेनालोच्य नीलोत्पले ।

सेवेते तव वक्रपद्ममनिशं नेत्रापदेशान्मुदा

रात्रौ वासरमध्यमेऽपि सुखदं वाग्देवि न द्वापरः ॥ ८२ ॥

चन्द्रः सौहार्दमिच्छंस्तव मुखशशिना प्राप्य वृद्धिं वलक्षे

पक्षे प्राप्येषदम्ब प्रहृषितहृदयश्चाभवत्पूर्णमायाम् ।

दृष्ट्वाथ त्वन्मुखेन्दुं मृगशिशुरहितं स्वं च चिह्नेन युक्तं

लज्जायुक्तस्ततोऽयं प्रतिदिवसमहो क्षीणतां याति कृष्णे ॥ ८३ ॥

दृष्टं वाग्देवताया वदनसरसिजं येन भूमौ कदाचि-

च्छृङ्गाद्रौ तस्य वक्रात्सरसपदयुता वाक्ततिर्निःसरेद्धि ।

नीहाराद्रेर्गुहातः सुरवरतटिनी यद्वदाश्वप्रयत्ना-

न्निर्गच्छत्येव तद्वन्न हि खलु विशयोऽस्माकमत्रास्ति कश्चित् ॥ ८४ ॥

एकापि नानाविधरूपधर्त्री-

त्येतादृशार्थस्य विबोधनाय ।

वेण्यां भुजङ्गी नयने कुरङ्गी

मध्ये च सिंही प्रतिभासि किं त्वम् ॥ ८५ ॥

कम्बौ पद्मं भाति बिम्बं हि तस्मिन्

मल्लीपङ्क्तिश्चापि नीलोत्पले द्वे ।

सर्वं ह्येतद्भाति हैम्यां लतायां

शैले चास्मिन्पश्यतैतद्विचित्रम् ॥ ८६ ॥

विराजते कश्चन वारिराशि-

मीनेन युक्तो न हि कम्बवोऽत्र ।

कम्बूपरिस्थस्त्वयमेव मातः

सनेत्रमास्यं तव चैनमाहुः ॥ ८७ ॥

अकलङ्कः किमु चन्द्रः किं वा सद्यः प्रफुल्लमम्बुभवम् ।

सौन्दर्ययुतवपुष्मद्वक्त्रं किं वा तवाम्ब न हि जाने ॥ ८८ ॥

भुजगी वा तव वेणी किं वा करपद्मपुष्परसलोभात् ।

आगतमधुलिद्वटली जानीमो नैव विधिकान्ते ॥ ८९ ॥

नागेन्द्रकुम्भावुत हेमकुम्भौ

किमम्ब कोकौ तव किं कुचौ वा ।

विवेक्तुमत्रास्ति न नोऽद्य शक्ति-

स्त्वमेव मातर्वद धातृजाये ॥ ९० ॥

पयोजौ कूर्मौ वा सुरवरशिरोभूषणमणी

तरू वा कल्पाद्यौ नतजनचयाभीष्टवरदौ ।

पदे वा मातस्ते न तदिति विवेक्तुं हि विभवो

वयं तस्माच्छीघ्रं वद कमलजातप्रियतमे ॥ ९१ ॥

निर्गत्य शैलमध्यात्कुहरं काचिद्रता भुजगी ।

तां शंसन्ति हि सुधियो मातस्त्व नाभिरोमालिम् ॥ ९२ ॥

सरस्या जातेयं न हि खलु कलिन्दाख्यगिरितः

समुद्रं नो याता ह्यपि तु वरशैलद्वयगता ।

विभातीत्थं काचिन्त्वयि खलु गिरा देवि यमुना

वदन्त्येनां नाभिप्रसृततनुजालिं कविवराः ॥ ९३ ॥

किं तत्पयोजयुगं रम्भास्तम्भौ ततो व्योम ।

तत्र सरः समृणालं तदुपरि शैलौ ततः पयोजातम् ॥ ९४ ॥

दृष्टं वाग्देवते ते सरसिजयुगलं पादयुगं हि रम्भा-

स्तम्भावूरुद्वयं तत्तदुपरि गगनं मध्यभागो हि नूनं

मन्ये नाभिः सरः स्यात्तदुपरि कलये रोमपङ्क्तिं मृणालं

शैलद्वन्द्वं कुचौ स्यात्तदुपरि कमलं त्वास्यमेवेति मन्ये ॥ ९५ ॥

मां द्रष्टुमाकाशगतं हि मर्त्या वक्रोन्नतेः क्लेशयुता भवेयुः ।

इतीव मत्वा धरणीं गतोऽयमम्बास्यलक्ष्यात्तव पूर्णचन्द्रः ॥ ९६ ॥
 तवास्यलक्ष्याद्धरणीं गतस्य सुधांशुबिम्बस्य निषेवणाय ।
 मुक्तासराणां मिषतः समागात्ताराततिर्वाग्जननीति मन्ये ॥ ९७ ॥
 शारदे तव पदं प्रसमीक्ष्य प्राप्तुमस्य सदृशत्वमहो किम् ।
 कण्ठदघ्नसलिले प्रतिघस्रं पङ्कजान्युरुतपः प्रचरन्ति ॥ ९८ ॥
 शारदे तव पदाम्बुजयुगमं ये स्मरन्ति मनुजा भुविलोके ।
 श्रीमतां च विदुषां धुरि गण्यास्ते भवन्ति न हि तत्र विचारः ॥ ९९ ॥
 वाताहताब्धिलहरीततितौल्यभाजो
 वाचः प्रयत्नमनपेक्ष्य मुखारविन्दात् ।
 वादेषु यत्करुणया प्रगलन्ति पुंसां
 वाग्देवता भवतु वाञ्छितसिद्धये सा ॥ १०० ॥
 यस्त्वामिन्दुनिबद्धदिव्यमकुटां शुक्लाम्बरालङ्कृतां
 मुद्रापुस्तकमालिकामृतघटान्सम्बिभ्रतीं ध्यायति ।
 तस्यास्यात्सरसा सुवर्णघटिता सालङ्कृता वाक्तति-
 स्तूर्णं निःसरति प्रयत्नरहिता निःसंशयं भारति ॥ १०१ ॥
 अनायासादास्यादमरतटिनीपूरसदृशी
 ततिर्वाचामाशु प्रसरति शिशोरप्यनुदिनम् ।
 कृपालम्बापाङ्गे कृशतरवलग्नेऽकृशकुचे
 न सन्देह्यत्राहं सरसिजभवप्राणदयिते ॥ १०२ ॥
 कदाचिदपि यो नरस्तव पदाम्बुजं भक्तितो
 विभावयति शारदे हृदयपङ्कजे तस्य हि ।
 ब्रजेयुरपि दासतां नृपवरास्तथा वाक्ततिः
 सुधाशितटिनीसखी वदनपद्मतो निःसरेत् ॥ १०३ ॥
 जडोऽपि जगदम्बिके तव कृपायुतं वीक्षणं
 प्रपद्य सुरनायकं जयति सत्वरं सम्पदा ।
 मुखाम्बुजनिरर्गलप्रविगलद्वचोवैखरी-
 विनिर्जितसुरापगास्मयभरश्च सञ्जायते ॥ १०४ ॥
 शिवे त्वदङ्घ्रिपङ्कजप्रणम्रवाग्द्वरीजिता
 तुषारशैलगहरं जगाम जह्नुकन्यका ।

ततस्ततोऽपि तावकप्रणम्रकीर्तितर्जिता

शिवस्य शैलकन्यका जटाख्यदुर्गमाविशत् ॥ १०५ ॥

के वा न कुर्युर्भुवि काव्यमम्ब शब्दार्थविज्ञानयुजश्चिराय ।

चित्रं त्वदङ्घ्रिं परिसेवते यो जयेत्स वाचस्पतिमाशु वाग्भिः ॥ १०६ ॥

पञ्चास्यषण्मुखचतुर्मुखनागराजाः

स्तोतुं न तेऽम्ब चरितं प्रभवन्ति किञ्चित् ।

एकाननः कथमहं तव शक्रुयां तत्

स्तोतुं तथापि चपलं प्रसहस्व सूनोः ॥ १०७ ॥

यावद्वाचां सवित्रि प्रणतजनवचोदानबद्धादरे ते

पादाम्भोजं प्रणन्तुं कलयति धिषणां जन्ममूकोऽपि लोकः ।

तावद्देवेन्द्रदत्तप्रवरमणिगणाबद्धपीठस्य मध्या-

दुत्थायाशु प्रधावत्यमरगुरुरहो मामयं जेष्यतीति ॥ १०८ ॥

मुक्ताहारमिषाज्जगज्जननि ते सेवां करोत्यादरात्

देवानां सरिदित्यहो मकरराडालोच्य सेवां स्वयम् ।

कर्तुं हारमिषेण कम्बुसदृशे कण्ठे विभातीति म-

च्चित्ते भाति पुनर्वदन्तु चतुराः किं तं न जानाम्यहम् ॥ १०९ ॥

पापीयानिति सञ्जहासि करुणावारात्रिधे शारदे

सर्वाघौघपयोधिबाडवशिखे त्वं मामनाथं यदि ।

तर्ह्येतादृशपापकोटिसहितं सर्वैश्च दूरीकृतं

को वा मां परिपालयेत्कमलजप्राणप्रिये ब्रूहि मे ॥ ११० ॥

भक्तिहीन इति मां जहासि किं मातरद्य जलजासनप्रिये ।

सन्त्यजन्तु भुवि तर्हि मातरस्तद्वदेव निजकुक्षिजान्सुतान् ॥ १११ ॥

विरिञ्चिहरिशङ्करप्रभृतिनिर्जराग्र्यार्चिते

प्रणम्रजडतातमस्ततिविभेदसूर्यप्रभे ।

नमत्सुरसतीकचप्रविलसत्प्रसूनस्रव-

न्मरन्दतटिनील्लवत्पदसरोरुहे पाहि माम् ॥ ११२ ॥

ज्वरादिनिखिलामयान्करुणया गिरामम्बिके

निवारय विभावरीपतिसमानवक्राम्बुजे ।

स्वरादिभुवनाधिप्रणतपादपाथोरुहे

करादृतसुधेऽनिशं दिश सुखं जनानां मुदा ॥ ११३ ॥

पद्मासनस्थे सरसीरुहोत्थजाये वस त्वं हृदये सदा मे ।

तेनाहमाशाः सकला जयेयं न तत्र सन्देहलवोऽस्ति मेऽम्ब ॥ ११४ ॥

यं देववर्याः समुपासते हि तं देहिनामिष्टदमाशु मातः

मन्देतराप्यं सुजडः कथं वा विन्देयमङ्घ्रिं तव वाक्सवित्रि ॥ ११५ ॥

समस्तवस्तून्यपि सन्ति मातस्त्वत्सनिधौ किं तु न मन्मनोऽस्ति ।

तत्र प्रमाणं जनिरेव मेऽद्य तदप्यतस्त्वं कुरु सन्निधौ ते ॥ ११६ ॥

लोकप्रसिद्धाब्धिततेस्तु मानमाहुर्द्विलक्षाधिकयोजनानि ।

नाद्राक्ष्म नाश्रौष्म भवत्कृपाब्धेर्मानं पयोजातभवस्य जाये ॥ ११७ ॥

न पूजिता त्वं कुसुमैर्मनोज्ञैर्न संस्तुता हृद्यपदैश्च पद्यैः ।

न संस्मृता हृत्कमलेऽपि जातु तथापि मातर्दयसे जनेऽस्मिन् ॥ ११८ ॥

नैवाहमानीय सुमानि दिव्यान्याराधनं तेऽकरवं कदापि ।

तथापि मातः सहजानुकम्पायुतैः कटाक्षैः परिपासि मां त्वम् ॥ ११९ ॥ var

परिपाहि

ये प्राणरोधप्रमुखान्प्रयत्नान्कुर्वन्ति लोकाः स्वसमीहिताय ।

ते नैव जानन्ति परं प्रणामं तवाम्ब कल्पद्रुमबद्धसख्यम् ॥ १२० ॥

अव्याजकारुण्यमयि प्रसीद सुव्याहृतीनां ततिमाशु यच्छ ।

नव्यानि काव्यानि करोमि मातः क्रव्यादवैरिप्रमुखामरेड्ये ॥ १२१ ॥

तिष्ये युगे सङ्घगता हि शक्तिरितीव सम्यक्परिचिन्त्य देव्याः ।

नासासदृक्षत्वमहोऽधिगन्तुं मालात्वमापुः खलु चम्पकानि ॥ १२२ ॥

चम्पकसुमानि मातर्नूनं नासासदृक्षतां गन्तुम् ।

सततं मालाव्याजात्सेवन्ते पङ्कजातभवजाये ॥ १२३ ॥

अव जगदम्ब सदा मां सवमुख्यकर्मभिस्तुष्टे ।

नवनवकवित्वदानप्रवणे कञ्जातजन्मसुकृतमयि ॥ १२४ ॥

करुणापूरितनयने वरुणादिदिगीशसेव्यपदपद्मे ।

अरुणाधरजितबिम्बे तरुणाब्जमुखि प्रदेहि मम सौख्यम् ॥ १२५ ॥

स्फुर जगदम्ब सदा मे मानसपद्मे सरोजभवजाये ।

वरदाननिरतपाणे वीणापाणेऽधरे शोणे ॥ १२६ ॥

राकाचन्द्रसदृक्षं तव मुखपद्मं हृदम्बुजे स्मरताम् ।
 कविता चेटीभूयात्तत्राम्ब, न मेऽस्ति सदेहः ॥ १२७ ॥
 कन्यां कुलशैलपतेर्मान्यां मुरवैरिमुख्यदेवततेः ।
 नौकां भवाम्बुराशेर्नौम्यहमनिशं शशाङ्कशिशुशीर्षाम् ॥ १२८ ॥
 काञ्चन काञ्चनगर्वन्यक्कारधुरीणदेहेकान्तिझरीम् ।
 कमनीयकवनदात्रीं कमलासनसुकृतसन्ततिं कलये ॥ १२९ ॥
 तनुजितगाङ्गेयरुचिः करधृतरुद्राक्षमालिकाकुम्भा ।
 तनुतात्तामरसासनजाया जाड्यौघवारणं शीघ्रम् ॥ १३० ॥
 मन्मूर्तिनीकाशतनुं सृजाशु प्रविश्य तस्यां कुरु वासमत्र ।
 व्याख्यानपीठे जगतां सुखाय चिराय मातर्वचसां सवित्रि ॥ १३१ ॥
 ममास्यमध्यादपशब्दयुग्वाङ् न निःसरेद्वाणि कृपापयोधे । -
 स्वप्नेऽपि लीलार्थकृतेषु जल्पेष्वपि प्रपन्नावनबद्धदीक्षे ॥ १३२ ॥
 यां तुष्टुवुः श्रुतिशतैर्मुनिसार्वभौमाः
 पाशापनोदचतुरां परमेष्टिपत्नीम् ।
 तां तुच्छसर्वविषयेषु विरक्तिदात्रीं
 श्रीशारदां कलितचन्द्रकलां नमामि ॥ १३३ ॥
 ये त्वत्पदाम्बुजसमर्चनलब्धहर्षा
 रोमाञ्चगद्गदगिरः स्रवदक्षिपद्माः ।
 ते पावयन्ति धरणीं स्वपदाञ्जसङ्गा-
 न्नास्त्यत्र कोऽपि विशयो वचसां सवित्रि ॥ १३४ ॥
 चन्द्रश्चकोरालिमयं करैः स्वैः करोति तृप्तां सितपक्ष एव ।
 तवास्यचन्द्रस्तु नमच्चकोरान् करोति मातः सततं हि तृप्तान् ॥ १३६ ॥
 आगच्छत मत्पादौ प्रणमत भजतेष्टनिखिलसम्पत्तीः ।
 इति नम्रांस्त्वयसि किं प्रसारितेनाम्ब हस्तपद्मेन ॥ १३६ ॥
 वाणी वीणां हस्तपद्मे निधाय स्वीयं भावं दर्शयत्यम्बिकासौ ।
 स्थित्वा केक्यां भावमप्यन्यदीयं सर्वात्मत्वद्योतनायेति मन्ये ॥ १३७ ॥
 पीताम्बराद्याः सुरनायका मे पदाग्रनम्रा इति बोधनाय ।
 पादाग्रलम्बि प्रदधासि मातः पीताम्बरं किं वद धातुजाये ॥ १३८ ॥


आदर्शमजावसतिः कदापि नास्तीति लोकप्रचुरः प्रवादः ।
 किमन्यथाकर्तुमिमं करोषि पादाब्जमादर्शकृतप्रचारम् ॥ १३९ ॥ ।
 आदर्शवत्स्वच्छतरेषु चित्तेष्वेवाङ्घ्रिपद्मं मम भाति सम्यक् ।
 इत्यर्थमावेदयितुं नतानामादर्शवृत्तिं प्रकरोषि पादम् ॥ १४० ॥
 सकृत्प्रणन्तृनपि भक्तलोकाननेकधा किं प्रणतान्विभाव्य ।
 तदानुगुण्येन फलानि दातुमादर्शमङ्घ्रेः सविधे दधासि ॥ १४१ ॥
 लब्धप्रतिष्ठः परिपूर्णचन्द्रे करोमि वासं कथमर्धचन्द्रे ।
 एवं कलङ्कः परिचिन्त्य नीलरत्नापदेशात्किमु भाति शीर्षे ॥ १४२ ॥
 कमलासनस्य पत्युर्ध्यानात्सततं पतिव्रते किमिदम् ।
 कमलासनत्वमागाः स्वयमपि वाचां सवित्रि मे ब्रूहि ॥ १४३ ॥
 सतां हृदजेषु वसाम्यजस्रमित्यर्थमावेदयितुं जनानाम् ।
 पद्मे निवासं प्रकरोषि मातः किं पद्मयोनेर्दयिते वदास्मै ॥ १४४ ॥
 हस्तेनादाय शीघ्रं नतहृदयसरोजातमीशे गिरां किं
 चाञ्चल्यं तत्र दृष्ट्वा बहुलमथ निजं ह्यासनत्वं प्रकल्प्य ।
 अध्यास्ते स्थैर्यसिद्ध्यै परमिह भवती भर्तृयुक्ता ह्यजस्रं
 मातुः पुत्रेषु पूर्णा प्रभवति करुणा हेतुशून्यैव वाणि ॥ १४५ ॥
 रथस्थितां मां मनुजा जगत्या पश्यन्ति ये भक्तियुतान्तरङ्गाः ।
 मनोरथावाप्तिरशेषतः स्यात्तेषामिति द्योतयितुं रथस्था ॥ १४६ ॥
 पद्मासनस्थितौ मम पदयोः स्फुटता भवेन्नैव ।
 नम्रजनानामिति किं तिष्ठसि पादौ विवृण्वाना ॥ १४७ ॥
 उपविष्टायास्तन्द्री कदाचिदपि मे नतावने प्रभवेत् ।
 इति तिष्ठसि किमु नम्रांस्तन्द्राहीनावितुं गिरां देवि ॥ १४८ ॥
 मत्पादाम्बुजसेवकानतिजवात्संसारवारान्निधे-
 राकृष्योद्धरणं विधेयमधुनेत्युत्थाय पद्मासनात् ।
 यो वा कश्चिदिहेत्य जन्मजलधौ मग्नोऽहमस्मीत्यतो
 मां रक्षेति समाह्वयेदिति मुदा तिष्ठस्यहो वाणि किम् ॥ १४९ ॥
 आकर्षति यथायांसि ह्ययस्कान्तमणिर्द्रुतम् ।
 तथैव त्वन्मुखाम्भोजं नतचित्तानि शारदे ॥ १५० ॥

धातुः पुण्यततिः काचिद्वाचां धाटीं ददातु मे
 यां दृष्ट्वा लज्जितो भूयात्सुराचार्योऽपि तादृशीम् ॥ १५१ ॥
 कटाक्षजितनीलाब्जा करिकुम्भनिभस्तनी ।
 करोतु मम कल्याणं कमलासनकामिनी ॥ १५२ ॥
 कञ्जभवपुण्यराशे कम्प्रस्मितजितचकोरबन्धुचये ।
 कंसमदमर्दनचणे कञ्चन पुरुषार्थमर्थयन्नौमि ॥ १५३ ॥
 मतिजितसुरगुरुगर्वान् प्रकुर्वतीं शीघ्रमेव पदनम्नान् ।
 कलये हृदि जगदम्बां करपद्मलसत्सुधाकुम्भाम् ॥ १५४ ॥
 उन्नम्योन्नम्य सन्ध्यादिचन्द्रराजतपात्रकम् ।
 यामिनीकामिनी ताराकुसुमानि चिनोति किम् ॥ १५५ ॥
 तीरात्तीरं चरन्ती कमलजदयिता पोतवर्येण मोदा-
 त्कारुण्याक्रान्तचेता नतनरनिकरं बोधयत्येनमर्थम् ।
 संसारापारसिन्धुं मम पदसरसीजातविन्यस्तबुद्धीन्
 भक्त्याख्येनोडुपेन द्रुतमिह मनुजांस्तारयामीति नूनम् ॥ १५६ ॥
 वनजासनवरमानिनि सम्यक्कर्तुं किमासनं पत्युः ।
 वनजानि पत्रपुष्पाण्यनयसे कक्षपाणिपद्मैस्त्वम् ॥ १५७ ॥
 ग्रामीणपुष्पवृन्दं दृष्ट्वा दृष्ट्वानुघस्रमम्ब किमु ।
 वनजानि पुष्पवर्याण्यनयसे किंविधानीति ॥ १५८ ॥
 अवनरतायाः किमु मम पदे पदे नैव भवति वनगमनम् ।
 इत्येकदैव वनजान्यानयसे कक्षमध्येन ॥ १५९ ॥
 दण्डधृद्भयनिवारणेच्छुभिर्दम्भमोहमुखदोषवर्जितैः ।
 दण्डितेद्रियचर्यैर्निषेविते दन्तितुल्यगमनेऽव शारदे ॥ १६० ॥
 वाचामीशः प्रभवति यदालोकमात्राज्जडाग्र्यो
 नाकाधीशः प्रभवति तथा रङ्गवर्योऽपि लोके ।
 तच्चन्द्राब्जप्रमुखनिबिडाहङ्कृतेर्भेददक्षं
 नित्यं वक्त्रं हृदयकुहरे भावयामि त्वदीयम् ॥ १६१ ॥
 अतिचपलं मम हृदयं तव रूपं चातिसूक्ष्ममिति निगमाः ।
 कथमम्ब मामकीनं मन एतद्वेत्तु तावकं रूपम् ॥ १६२ ॥


ऐङ्कारस्तव बीजं वदने मम वसतु सर्वदा वाणि ।
तेनाहं सकलार्थान्क्षिप्रं संसाधयामि नो विशयः ॥ १६३ ॥

इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-
भारतीस्वामिभिः विरचितं श्रीशारदास्तोत्रं सम्पूर्णम् ।

Proofread by PSA Easwaran psaeaswaran at gmail.com

——
Shri Sharada Stotram

pdf was typeset on November 10, 2018

——
Please send corrections to sanskrit@cheerful.com

